

## Mid-Day Dogri News Bulletin, 01<sup>st</sup> Augsut 2024

समे – 12:25

<><><><><><>

### PM-VietnamTalks

प्रधानमंत्री नरेन्द्र मोदी होर अज्ज नमीं दिल्ली च वियतनाम दे प्रधानमंत्री फाम भिनचिन्ह हुंदे कन्नै गल्लबात करगंन। दौनें नेताएं बश्कार गल्लबात दे बाद केई समझौते पर दस्तखत होने दी बी मेद ऐ। ओह राष्ट्रपिता महात्मा गांधी होरें गी श्रद्धांजलि भेंट करने लेई राजघाट जांगन। वियतनाम दे प्रधानमंत्री हुंदा राष्ट्रपति द्रौपदी मुर्मू ते उपराष्ट्रपति जगदीप धनखड़ कन्नै मलाटी करने दा कार्यक्रम ऐ। वियतनाम दे प्रधानमंत्री होर जंदे रोज भारत पुज्जे हे ते हवाई अड्डे पर उंदा सुआगत विदेश राज्यमंत्री पबित्रा मारगितेरिता होरें कीता। उंदे कन्नै उच्च सतह दा प्रतिनिधिमंडल जेह्दे च केई सारे मंत्री, कारोबारी नेता शामिल न भारत आए दे न।

<><><><><><>

### ECI-JK Transfers

जम्मू कश्मीर च लम्मे अरसे थमां बलगे जा'रदे विधानसभा चुनाएं कोला पैहले भारतीय चुनां आयोग नै जम्मू कश्मीर प्रशासन गी निर्देश दित्ता ऐ जे उनें मलाजमें जां अधिकारिएं दे तबादले कीते जान जेह्ड़े जां ते अपने जिले च लग्गे दे न जां उनेंगी उत्थें कम्म करने त्रै साल होई चुके दे न। आकाशवाणी दे जम्मू संवाददाता नै जानकारी दित्ती ऐ जे आयोग नै मुख् चुनां अधिकारी गी निर्देश दित्ता ऐ जे चुनां कन्नै कुसै बी चाल्ली कन्नै जुड़े दे कोई बी अफसर जेह्ड़े अपने होम डिस्टिक जानी जिस जिले दा ओह बसनीक ऐ, जेकर उसी पिछले चऊं ब'रें दरान जां 30 सितम्बर 2024 तगर उत्थें कम्म करदे 3 ब'रे होई गेदे न, ओह्दा तबादला कीता जा। चुनां आयोग नै निर्देश दित्ता ऐ जे इस भेठा कारवाई दी मुख् सचिव ते पुलस महानिदेशक आस्सेआ रिपोर्ट 20 अगस्त 2024 तोड़ी आयोग तोड़ी पुज्जी जानी लोड़चदी। आयोग नै दस्सेआ ऐ जे जम्मू कश्मीर च चुनां तौले गै होने आले न की जे पिछले ब'रे 11 दिसम्बर 2023 गी सुप्रीम कोर्ट नै जम्मू कश्मीर च 30 सितम्बर 2024 तगर चुनां कराने दा निर्देश जारी कीता हा।

<><><><><><>

## Samba Infiltration

सांबा जिले च बीएसएफ नै पाकिस्तान कन्ने लगदे अंतर्राष्ट्रीय बन्ने पर इक पाकिस्तानी घुसपैठिए गी मारी मकाया ऐ। साढे संवाददाता नै जानकारी दित्ती ऐ जे जंदी चिरे रातीं सांबा सेक्टर च खोआरा चौकी कश इक घुसपैठिया भारतीय इलाके च बड़ने दी कोश्ट करा'रदा हा ते भारतीय इलाके च अंदर बड़ी औने पर उसी गोली मारी दित्ती गई। होर ब्योरे गी बलगेआ जा'रदा ऐ।

<><><><><><>

## HM-Associate Arrest

रोमियो फोर्स कन्ने जुडी दी फौज दी राष्ट्रीय राइफलज युनिट नै जम्मू कश्मीर पुलसै दे विशेष कारवाई बल दे सैहयोग कन्ने रलियै कीती गेदी कारवाई दरान, बंधश लग्गे दे इक आतंकी संगठन हिजुबुल मुजाहीद्दीन लेई कम्म करने आले मोहम्मद खलील नां दे इक आदमी गी पुंछ जिले दे मगनार इलाके थमां फगड़ी लैता ऐ। आकाशवाणी दे जम्मू संवाददाता नै जानकारी दित्ती ऐ जे जंदे रोज गिरफ्तार कीते गेदे इस आदमी कोला इक विदेशी पस्तोल बरामद कीती गई ऐ। फौज नै पाकिस्तान दे इक वट्सऐप नंबर दा बी पता लाया ऐ जेह्दे राए मोहम्मद खलील गी कम्म ते निर्देश दित्ते जंदे हे जे उसी केह् ते कियां करना ऐ। आरोपी पुलस दी हिरासतै च ऐ ते पुच्छ-गिच्छ कीती जा'रदी ऐ। तोआई राजौरी जिले च सुरक्षा बलें इक एके-47 रैफल ते दऊं मैगजीनां बरामद कीतियां न।

<><><><><><>

## AIIMS Jammu-OPD

एम्स जम्मू दी ओपीडी सेवां अज्जै थमां शुरू होई गेइयां न। आकाशवाणी दे जम्मू संवाददाता नै जानकारी दित्ती ऐ जे ओपीडी सेवाएं गी आजमाईश दे तौर पर पैहले गै शुरू कीता गेदा हा जेह्दे नै अस्पताल प्रशासन मरीजें दी दिक्खभाल च बेहतरी आले खेत्तरें दी शिनाख्त करी सकेआ। ऐल्ले अस्पताल च तकरीबन 300 मरीजें दी हर रोज जांच कीती जा'रदी ऐ ते मेद ऐ जे औपचारिक तौर पर ओपीडी सेवां शुरू होने कन्ने एह् गिनतरी बधियै हर रोज 3 ज्हार तगर पुज्जी सकदी ऐ। ओपीडी सेवां शुरू करने दे बाद हून एम्स च मरीजें गी दाखल करियै इलाज करने दी सेवा शुरू करने बक्खी ध्यान केन्द्रित कीता जाग। जम्मू च एम्स दी सुविधा दा लाह जम्मू कश्मीर ते लद्दाख दे लोकें दे इलावा पंजाब, हिमाचल प्रदेश ते होरने

राज्ये गी बी फायदा पुज्जोग। संस्थान दे कार्जकारी निदेशक ते मुख्ख कार्जकारी अफसर डॉ. शक्ति गुप्ता होरें दस्सेआ जे औंदे किश म्हीने दे अंदर गै इमरजेसी ते होर दुइयां सेवां बी इत्थें शुरू होई जांगन।



## JK NH-44 Work

जरनैली सड़के सरबंधी भारतीय प्राधिकरण एनएचएआई दे प्रोजेक्ट डरैक्टर परषोतम कुमार होरें आखेआ ऐ जे 270 किलोमीटर लम्मी जम्मू श्रीनगर राश्ट्रीय जरनैली शिड़कै दा कम्म 2026 दे खीरै तोड़ी मुकम्मल होई जाने दी मेद ऐ। आकाशवाणी दे जम्मू संवाददाता नै जानकारी दित्ती ऐ जे इस जरनैली शिड़कै पर सुरंगें दे निर्माण ते शिड़कै दे केई हिस्सें दे चैड़ा होई जाने कन्नै बड़ा मता सुधार आया ऐ जे जम्मू ते श्रीनगर बश्कार सफर च बी बड़ी मती बेहतरी आई गोई ऐ। सामरिक ते आर्थिक दौनें लिहाज एह रस्ता बड़ा महत्वपूर्ण ऐ। इस रस्तेया गै सुरक्षाबलें दियां कानवाइयां, सैलानी, घाटी लेई हर चाल्ली दा समेयान, श्रद्धालु ते होर लोक बी औंदे जंदे न। 16 ज्हार करोड़ रपे दी लागत कन्नै सड़कै गी चैड़ा करियै कन्नो कन्नी चऊं गड्डिङं दे लंघने जोग बनाने दा कम्म जारी ऐ ते 210 किलोमीटर हिस्से पर एह कम्म मुकम्मल होई चुके दा ऐ।



## Amarnath Yatra

29 जून गी शुरू होई दी श्री अमरनाथ जी दी यात्रा पूरी चाल्ली रमानदारी ते बवस्था आले ढंगै सिर जारी ऐ। अज्ज बडलै कोई साढ़े क 3 बजे 1 ज्हार 295 श्रद्धालुएं गी लेइयै इक होर जत्था सख्त सुरक्षा बंदोबस्तें हेठ जम्मू दे भगवती नगर आले "यात्री निवास" थमां 48 गड्डिङं दे काफले च रवाना होआ। जत्थें च 1 ज्हार 66 मर्द, 182 महिला, 42 साधु, 14 साध्वियां ते इक ट्रांसजेंडर शामिल ऐ। इंदे चा 349 यात्री बालटाल ते 946 पहलगाम आले रस्तेया पवित्र गुफा लेई रवाना होंगन।

